



విశ్కల మొలత్రాడు

[కథ]

= శ్రీ 'కరుణకుమార' =

[గతసంచిక తరువాయి]

యుక్తానికి కూలీలు సప్లయిచేసే సందర్భంలో, ఇంకా ఇతరపనులమీదా అర్జంటుగా మాట్లాడవలసిన పనిమీద తహశీల్దారు, కలెక్టరు చెప్పిపంపితే రెడ్డి వెళ్లి వారంరోజు లయింది. ఎన్నడూ ఇన్నాళ్లుండేవాడు కాదు. ఎందువల్లనో ఇంకా తిరిగి రాలేదు. అధికార్ల ప్రాపకం గట్టిపరచుకోవడంలో రెడ్డి అందవేసిన చెయ్యి. అందులో యుద్ధంవచ్చిన తర్వాత అదేమి తాపత్రయమో అతనికి రెండోపని కనిపించడం లేదు. యుద్ధనిధికి గవర్నరుగారివద్ద ఇతడు స్వయంగా రెండువేలు చదివించాడట. చెన్నపట్నంలో దిగిన తెల్లమిలిటరీసిపాయిలకు పనిలేక బజార్లలో పడుచులవెంట తిరుగుతుంటే, వాండల బాధా నివారణార్థం ఏర్పరచిన నిధికి అడగకుండానే వెయ్యి రూపాయిలు కట్టం చదివించాడట. డిప్టీ కలెక్టరు గారు మకాంచేసినప్పుడు-యుద్ధంలో సిపాయిలబుర్ర గొరగడానికి, గుడ్డలుతకడానికి పాతికమంది మంగళ్లనీ, పాతికమంది చాకళ్లనీ తన పలుకుబడిమీద సప్లయిచేశాడట! ఇక ఈరెడ్డిగారంటే అధికార్లు చెవి తెగ్గోసుకొంటారు. తత్సంబంధమైన త్యాగఫలితంగానే ఈసంవత్సరం ఉగాదికాసుకల్లో రామిరెడ్డి రావుసాహేబుకూడా అయిపోయినాడు.

వారంరోజులుగా ఇంటికాడ లేడన్నమాటే గాని - రామిరెడ్డికి రమణిమీదనే నిలిచిపోయినవి మరులన్నీ. బొందె ఆక్కడా, మనసు ఇక్కడా తిరుగుతున్నవి. ఏమయినా సరే, ఆపిల్లని తన హస్తగతం చేసుకొని తీరవలసిందేనని - జ్ఞాపకానికి వచ్చినప్పుడు

డల్లా తీర్మానించుకొంటూనేఉన్నాడు. దానింటికి తాను స్వయంగావల్లి చెయ్యిచేయనేచేసుకొన్నాడు. ఇంక నడుంగా విడిచిపెట్టితే ఎంతఅప్రతిష్ఠ! అవసరమైతే సుబ్బులినయినా ఏదో మిమమీద బయటికి వెళ్లి తరిమి, ఆపిల్లని చీలదీసి తనింటికాడ నిలుపుకోవలసినదే. సుబ్బులట్లా లేచిపోయినవెంటనే దానిపేర అయిదెకరాల కయ్యూ, కొబ్బరితోటలో సగం వ్రాసి యిచ్చి, పూరికొంప తీసేసి పెంకుటిభవంతి వేసిపెట్టవలసిందే! సుబ్బులుసంసారం కొబ్బరితోటలో చేర్చి తల్లి తన కెంత మహోపకారం చేసిందీ? రమణి తన పిడికిల్లో చిక్కిపోయిందని దృఢపరచుకొన్నాడు. ఉరకలు వేసుకొంటూ, వెళ్లిన వారంరోజులుకు ఇంటికి తిరిగివచ్చాడు రెడ్డి.

భోజనం చేసి రవంత విశ్రాంతి తీసుకొన్నాడు. సాయంకాలం నాలుగు గంటలకు కాఫీ పుచ్చుకొని, రమణి వ్యవహారం ఏదో తొందరగా తేల్చుకోవాలని అనుకొంటుండగా, వెదకే తీగ కాళ్లకి చుట్టుకొన్నట్లు, సుబ్బులే వచ్చి, అరుగువోరగా నిలబడి—

“వచ్చే తొలేకాదళిపండగకి నేను నిలిచిపోతానండి. వేరేమనిషి నేర్పాటుచేసుకోండి”డని నేల బొటనవ్రేల రాస్తూనిల బడ్డాడు.

ఇది స్వప్నమా, నిజమా! రెడ్డి కర్థంగాలేదు. తనంతట సుబ్బులే వచ్చి ఈ మాట అంటాడని రెడ్డి అనుకోలేదు. నిలిచిపోవడం అంటే? తా నొక్కడే

నిలిచిపోతాడా? నిలిచిపోయి ఎక్కడకు పోతాడు? పోతే, కూడా రమణిని తీసుకొనిపోతాడా, దాని నిక్కడ విడిపించిపోతాడా???

అయితే వాడంతట వాడే నిలిచిపోతానని చెప్పడానికి కారణం? ఆ రాత్రి ఆమెచెయ్యి పట్టుకోవడమేనా తను చేసిన మహాపరాధం?? రెడ్డికి రవంత ఖంగారు కలిగింది.

“నాకరీ మానుకొంటా నంటావు, కారణమేమిటి?” అని అడిగాడు రెడ్డి.

“నా భార్యకు ఇక్కడ ఉండడం ఇష్టం లేదు.” అన్నాడు సుబ్బులు.

“ఎందువల్ల? చేదుమేసిందా?”

“దాని కిగడ్డన ఉండడం చేదనిపించి రోతగా ఉన్నది.”

“దానికి రోతనిపిస్తే నీకో?”

“నాకూను.”

“అయితే ఆడది ఎట్లా ఆడమంటే అట్లా ఆడతావా?”

“మేము యానాదులం.”

“నీకు పొరువం లేమా?”

“ఉండబట్టే లేచిపోతున్నాను.”

“లేచిపోయేవాడివి మిలిటరీలోకి లేచిపోరాదూ? దున్నపోతులా ఉన్నావు! కడుపు నిండా కూడా, వంటినిండా గుడ్డా యిస్తారు. జీతం యిస్తారు.”

సుబ్బులు పలకలేదు.

“అక్కడ నీ మనవర్తికి సరిపోగా నెల నెలా ఇక్కడ పెళ్లానికి పదిరూపాయల డబ్బులు పంపినా బ్రదికిపోతుండే? నాకరీ మానుకొని ఏమి తింటావు?”

సుబ్బులు నిలదొక్కుకొంటున్నాడు.

“నామాట విని, మిలిటరీకి పో. నేను తహశీల్ దారుతో చెప్పివచ్చాను. నీ భార్య నిక్కడనే ఉంచు. ఇంట్లో పనీ పాలా చేసుకొని బ్రదుకుతుంది. దాని కేమీ దిగులులేకుండా చూచే భారం నాది.”

సుబ్బులుకు రోవం, దుఃఖం కలిసి పొంగి పోతున్నవి.

“ఇంటికాడ ఉన్నది కాబోలు - రెడ్డిగారు నిన్ను సాకుతా నంటున్నారు, నన్ను మిలిటరీకి పొమ్మంటున్నారు అని చెప్పి ఒప్పించి రా.” అన్నాడు రెడ్డి.

“ఆమనిషి కమ్మవారిపాలెం వెళ్లిపోయింది.” అన్నాడు సుబ్బులు.

“అ! ఎప్పుడూ? ఇప్పు డింటికాడ లేదా?”

“లేదండీ”

“చూశావా! నీవంటే దానికి గడ్డిపరక ప్రమాణం రా. జుట్టుపట్టుకొని కూర్చోబెట్టకపోయావా? వొళ్ళి చవటద్దమ్మవురా.” అన్నాడు రెడ్డి.

సుబ్బు లక్కడ నిలవలేకపోయాడు. గిర్రున తిరిగి వెళ్లిపోతుండగా—

“ఇదిగో : ఈ రాత్రికే ఆలోచించుకొని, ఉదయాన్నే ఏసంగతీ నిరుసుగా చెప్పాలి. నిన్ను నమ్ముకొని తెల్లవారేసరికి మిలిటరీకి ఒక మనిషిని సప్లయి చేస్తానని తహశీల్ దారుకు మాటయిచ్చివచ్చాను.” అని అంటూ, పోయే సుబ్బుల్ని హెచ్చరిస్తూ ఇంట్లోకి లేచిపోయాడు రెడ్డి.

మిలిటరీ అనేసరికి సుబ్బులుకు భోరున దుఃఖం వచ్చింది. కలకలలాడే యింట్లో రమణి లేక బారు మంటోంది. తలుపు తీసి లోపల నులకమంచంమీద బోర్లగిలా పడి డొక్కలెగర వేసి ఏడిచాడు. రమణి ఉంటే అతగాడి కింత ధైర్యం చెప్పి ఊరడించేది. రెడ్డి గారి వ్యవహారం శ్రుతిమించిపోయింది. ఆ ప్రదేశంలో క్షణం నిలవడానికి వాడి కిష్టం కలగడంలేదు. వైన గుడ్డవేసుకొని తలుపు తొలగవేసి లక్ష్మమ్మతోనయినా చెప్పకుండా ఆరాత్రికే ఎకాఎకీని కమ్మవారిపాలెం వెళ్లిపోయాడు.

తెల్లవారి లేచేసరికి సుబ్బులు కమ్మవారిపాలెం వెళ్లాడని తెలిసింది రెడ్డికి. రమణితో సంప్రదించి రావ

దానికి వెళ్లిఉంటాడని అనుకొన్నాడు రెడ్డి. చిలక లేరు దాటితే రెండుమైళ్లు కమ్మవారిపాలెం. ఎంత వెళ్లడం, ఎంత రావడం? చద్దన్నంవేళకే రావలసిన సుబ్బులు మధ్యాహ్నం పొద్దుతిరిగినా రాలేదెందు వల్లనా అని రెడ్డి కదే ఆలాపనగా ఉన్నది. సాయం త్రానికయినా రాకపోతాడా?

సుబ్బుల్ని మిలిటరీకి పంపడం ఉన్నదే సర్వో తక్కువమైన కార్యం. వాడు మిలిటరీలోకే వెళ్లినట్టయితే తాను వేసుకొన్న ప్రణాళిక దిగ్విజయమే.

కాని, సాయంత్రం చీకటిపడ్డా సుబ్బు లింటికి రాలేదు. ఆ రాత్రికి ఓపికపట్టి ఊరుకున్నాడు. మర్నాడుకూడా వాడు రాకుంటే వాడికోసరం ముత రాచువాణ్ణి పంపాడుకాని—సుబ్బులు రానన్నాడని వెళ్లిన మనిషి చక్కావచ్చి చెప్పాడు.

“ఆ!” అని రెడ్డి గ్రుడ్లురిమాడు. అయితే సుబ్బులు తన కమతం విడిచి నిలిచిపోయినట్టేనా?

“వాడి తప్పలేదు. వాడి ప్రాణానికి దాపరించింది పెళ్లాం, కాదు - రాక్షసి. అది వాడి కేదో మందుపెట్టి మనసు తిప్పేసింది. అదిగాక, కమ్మవారి పాలెం కాంగ్రెసుజెండాగ్రామం. యానాదివాళ్లకు రాఘవయ్యగారి ప్రాపకం. సుబ్బులుగాని, రమణిగాని తన కంత సుశువుగా లభ్యపడే ఆశ లేదని నిర్ధారణ చేసుకొన్నాడు రెడ్డి.

సుబ్బుల్ని మిలిటరీలోకి పోవలసినదని రెడ్డి అడిగిన విషయంగాని, రెడ్డి రమణి చెయ్యి పట్టుకొని లాగిన విషయంగాని లక్ష్యముకు తెలియనే తెలియదు. స్వచ్ఛమైన స్ఫటికంలా వెన్నముద్దవంటి ఆమెహృదయం సుబ్బులుకోసరం, రమణికోసరం అలవటించి, కాగి, మరిగిపోతూ—

“అబ్బాయి! కమ్మవారిపాలెం వెళ్లి నాసుబ్బులెన్నడూ ఇన్నాళ్లు ఉండివరగడు. ముసలివాడు—వాడి మేనమామ కెట్లా ఉన్నదో. వాడి కెట్లా ఉన్నదోరా” అని కొడుకు నడిగింది లక్ష్యముకు.

“ముసలివాడి కేంరోగం? ఆ యానాదిదానికి కళ్లు నెత్తికెక్కి సుబ్బుడికి విషంపెట్టి పుట్టింటికి

లాక్కొని పోయింది. వాడు మన కమతంలో ఉండడం లేదని చెప్పి వెళ్లిపోయాడు.” అన్నాడు కొడుకు.

“ఆ! మానుకోవడమే?” అని నరికిన చెట్టులా పడిపోయింది లక్ష్యముకు.

“మానుకొని బెదిరిస్తాడా ఏమిటి? ఈఖళ్ళన్న కాకుంటే మరో విస్సన్న. అసలు వాడి వ్యవహారం నా కీమధ్య బొత్తుగా బాగుండక, నేనే వాణ్ణి నిలిపి వేయాలని అనుకొన్నాను.” అన్నాడు రెడ్డి.

“అయ్యో! వా డేంపాపం చేశాడురా.” అని ఏడిచింది లక్ష్యముకు.

“ఏం చేయడమేమిటి? పచ్చిదొంగ అయి పోయాడు వాడు. ఆ పెళ్లాం దాపరించింది లగాయతు వాడు అసలు వొళ్లు వొంచుతున్నాడా? ఎంత నేపూ ఆముండతో తెయితక్కలా, బోగమాటాను బాడవచేలో అంతలావుకుప్పా వాణ్ణి నమ్మి అప్పగిస్తే వా డాతట్టు మెదలక, ఎక్కడ ధాన్యం అక్కడ పలాములయిపోయినవి. ఆ ముండ చెప్పడం, వీడు కట్టుకట్టు కమ్మవారిపాలెం అత్తగారింటికి వడ్లు దాటవెయ్యడమూనట. నీ కేం తెలుసు వాడి సంగతి?” అన్నాడు రామిరెడ్డి.

“రామరామ! నే వినలేకపోతున్నానురా” అని కళ్లు తుడుచుకొన్నది లక్ష్యముకు.

“వాడికి వినాశకాలం దాపరించిందిలే. లేకుంటే వాడు నాతో చెప్పనయినా చెప్పకుండా ఆ కుక్క మూతిపించెను పెళ్లిచేసుకొనివస్తాడా?” అన్నాడు రామిరెడ్డి.

“నారాయణమూర్తి! నా కెందుకు పోశావోయి ఆయువూ?” అన్నది లక్ష్యముకు.

“వా షికమీద తిరిగివస్తేమట్టుకు నేను గుమ్మం తొక్కనిస్తానా? నాకంటికి వాడు కనిపించాలి—నిలువునా చీల్చి కొరతని వేయకపోతే నేను కృష్ణా రెడ్డికొడుకును కాదు.” అన్నాడు రెడ్డి.

లక్ష్యముకు కాళ్లల్లో దడ పుట్టింది. తనకి తెలియకుండానే వ్యవహారం చాలాదూరం ముదిరి పోయిందని గ్రహించింది. తన కొడుకుది భల్లూకపు

పట్టు. తగిలేదీ ఎరగడు, తప్పేదీ ఎరగడు. ఆయానాది బిడ్డ లిద్దరూ అర్భకులు. తన కొడుకుదెబ్బకు వాళ్లు ఈగలూ, దోమలూ అయే రోజు వచ్చిందని నిశ్చయించుకొన్నది. ఆకొడుకునగ్గర నిలవలేక, పశువుల సాలలోకి పోయి, కొబ్బరితోట తిరిగి సుబ్బులు ఇల్లు చూచి గుండెలు బాదుకొన్నది. "సుబ్బులూ! నా నాయనా! నాతో చెప్పకుండా పారిపోయావు బరా! ఇక నాకు కనిపించవటరా" అని గోల పెట్టింది. ఒక్కసారి వెళ్లి, ఆచిన్నకొడుకునూ, ఆకోడల్ని కరువుతీరా కాగలించుకోవాలని ఆమె ఆరాటం!

ఆతోటలూ దొడ్లూ చూచి భరించలేకపోయింది. కొబ్బరితోటకు ప్రేతకళ పట్టింది. ఆచెట్లమీద అన్నికొంగలుండేవి. ఒక్కపక్షి కనిపించదు. పశువులసాల పీనుగులసాలలా భయంకరంగా ఉన్నది. బండెద్దులూ, దుక్కిటెద్దులూ డొక్కలు దించుకొనిపోయి మేతమేయక గుంజల కాడనే శవాకారాలతో చెవులు నిక్కబెట్టి అట్లనే నిలబడి పోయినవి. పడమటావు—సుబ్బులు కూర్చుంటే, చిటికెన ప్రేలంతలావు ధార. నిలువునా నాలుగుశేరిచ్చే ఆవుదూడని దగ్గరకు రానీయడం లేదు. రెండు గమిడిగేదెలూ పొదుగు లీచుకొనిపోయి, పెయ్య దూడల్ని తన్నిపారేస్తున్నవి. ధాన్యపుకొట్లు పందికొక్కుల పాలయి ఒక్కొక్క కొట్టుక్రింద వందబళ్ల మట్టి మేటవేసుకొనిపోయింది. అరటితోటలో చీలిపోయి ఎండిపోయిన ఆకులేగాని - కళ్లుపొడుచుకున్నా గల కనిపించడంలేదు. కొబ్బరిచెట్లకు మోవుల్లో పురుగు పడిందో ఏమో, తలలువాల్చి పుచ్చెలు రాలిపోతున్నవి. రెండు మండువాల లోగిలి. పెంకు తిరగవేయించే దిక్కులేక, కోతుల దెబ్బకు కప్ప అంతా బీభత్సమై నూర్యచంద్రులు నట్టింట్లోనే కాపరం చేస్తున్నారు. లక్ష్మమ్మ దొడ్డి అంతా తిరిగి తిరిగి కోవవచ్చి యింట్లో కాలుపెట్టేవరకు శుక్రవారపు పొద్దు, చీకటిపడ్డా ఇంట్లో దీపంలేదు. పసిపిల్లలు అన్నమో అని గోలచేస్తున్నారు. రెడ్డి స్నానం చేయడానికి నీళ్లకింద కింత దుస్తు అయినా దొరకలేదు.

లక్ష్మమ్మ ఆరాత్రి అన్నం తినలేదు. "సుబ్బులూ, సుబ్బులూ" అని విధి విరామం లేదు ఆమెనోటికి.

ఏమిపనిబడ్డో-తెల్లవారు జాయున గుర్రబృండి కట్టుకొని, పెళ్లాంతో కూడా చెప్పకుండా వెళ్లి పోయాడు రామిరెడ్డి.

లక్ష్మమ్మ వాళ్ల ఎడబాటు భరించలేక పోతున్నది. వాళ్లని రావలసినదని చెప్పిపంపితే వస్తారో రాశో అని ఆమెసందేహం. తానే వెళ్లి వాళ్ల నొకసారి చూచిరావాలని నిశ్చయించుకొన్నది. చీకటిపడేవేళ రెండుమైళ్లదూరంలో ఉన్న చిలకలేరుకు తాను బండికట్టుకొని వెళ్లి, రమణినీ సుబ్బుల్ని అక్కడకు పిలిపించుకొన్నది.

"నాయనా! నామీద అలిగి వెళ్లిపోయావా!" అని సుబ్బుల్ని సందిటతీసుకొని వలవల ఏడిచింది.

"రమణీ! నువ్వుకూడా చెప్పకుండానే వెళ్లిపోయావా? ఎంత పాపం చేశానే నేను" అని ఆమెను కాగలించుకొని పసిపిల్లలా బారుమన్నది.

సుబ్బు లొకవంకా, రమణి లొకవంకా - చిలకలేరు నిండిపోతోంది వారి ఏడుపులతో.

"అమ్మా! నాకు నీచేతి గంజి రుణం తీరిపోయింది. ఇంక నన్ను మరచిపో తల్లీ." అని బారుమన్నాడు సుబ్బులు.

"కమ్మవారిపాలెంలో ముసలివాల్లిద్దరూ బెంగటిల్లి పోతుంటే వచ్చేశాం." అని మాత్రం ఆమెతో చెప్పి, ఆమె నోదార్చి, ఆమెపాదాలు కళ్లకద్దుకొని, ఇంటికి సాగనంపి సుబ్బులూ, రమణీ ఇంటికి వెళ్లిపోయారు.

౧౪

రెడ్డిగారిపల్లెలో రామలింగేశ్వరస్వామికి కమ్మవారిపాలెంలో ఏర్పడ్డ ఏభయ్యోకరాల మాగాణిభూమి ఆస్తీ రెండు గ్రామాలకీ పెద్ద గండకత్తెర వ్యవహారమై కూర్చున్నది. ఆవ్యవహారం ఇప్పటిలో పదిపన్నెండేళ్లుగా నానాబీభత్సంగానూ ఉన్నది.

అసలు ఆధూమి సుందరశివరావు అనే ఒక ఆర్యలనియోగి పంతులడట. ఆయన బి. ఏ. పేసయి పట్నంలో నాటక కంపెనీలూ, సినీమాలూ, అచ్చా ఫీసులూ పెట్టి, ఆవ్యాపారాల్లో దెబ్బతిని దివాలా తీశాడట! ఆసందర్భంలో కమ్మవారిపాలెంలోని ఏభయ్యోకరాల భూమి కమ్మచలమానాయుడుకు ఆరోజుల్లో స్వాధీనపు ఆడుమానం పెట్టి, పదిహేను వేల రూపాయలు కంపాండువడ్డీకి తీసుకొనిపోయి, ఆ బాకీ తీర్చలేక, చలమయ్యకు స్వాధీనమైన ఆస్తికి స్వస్తి చెప్పి ఊరుకున్నాడట. ఆయన గారి అనంతరం, చలమయ్య అనంతరం ఆయన మైనగుకొడుకు వెంకటశివరావు మేజరయి, తన తండ్రి దుర్వ్యసనాలకు లోనయి, కుటుంబాస్తిని పాడుచేసినాడు కాబట్టి, చలమయ్యకు పెట్టిన ఆడుమానంగాని, ఆ బాకీలుగాని చెల్లవనీ, అందువల్ల చలమయ్య సదరు భూమిని దేవుడికి ధారాగ్రహీతంగా దానంచేసి ఇవ్వడానికి అధికారాలు లేవనీ, అస్తికంతా తనే ఉత్తరవారసుననీ లాపాయింట్లు వెదకి పాపరుదావా పడేశాడట! క్రింది కోర్టులో పాపరు ఖాయమైనదటగాని, ఇప్పుడు హైకోర్టులో అప్పీలులో ఉన్నదని అంటారు.

పాపరుదావా ఇట్లా ఉండగా, చలమానాయుడికి సపిండుడు రంగపనాయుడొకడు బయల్దేరి, చలమానాయుడుకు సంతతిలేదనీ, ఆయన ఆస్తికి తను వారసుననీ, ఆయన దేవుడికి దస్తావేజు వ్రాయనే లేదనీ, అది ఫోర్జరీవ్యవహారమనీ, అసలు చలమానాయుడు ఏ సంవత్సరంలో చనిపోయినదీ రికార్డు మూలకంగా దాఖలాలులేవనీ, కాబట్టి ఆస్తి తనకు సంక్రమించాలిగాని అటు దేవుడికీ, ఇటు వెంకటశివరావుకీ చెందడాని కంతమాత్రమూ వీలులేదనీ తానింకోదావా పడవేశాడట.

దానా ఆస్తి పేచీలో పడి చెడిపోకుండా కోర్టువారు రిసీవరు అప్పాయింటుమెంటుచేసి ఇప్పటికి ఏడెనిమిదేళ్లక్రిందట ఆస్తి యావత్తూ ఆయన స్వాధీనంచేశారు.

రెడ్డి గారిపల్లెలో దేవుడుండడమేమిటి, తాను అగ్రామానికి పెద్దగా ఉండడమేమిటి, అస్తి కమ్మ

వారు అనుభవించడమేమిటి—బాగుండలేదని, రామిరెడ్డి తాను దేవుడికి ధర్మకర్తననీ, చలమయ్య వ్రాసిన దస్తావేజు చెల్లవలసినదేననీ, రిసీవరు అప్పాయింటుమెంటు కేవలం అక్రమంకాబట్టి ఆస్తి అంతా తనకే స్వాధీనం పెట్టవలసినదనీ హైకోర్టులో పిటిషన్ పెట్టాడట. అంతా కప్పలతక్కుడగా ఉన్నది వ్యవహారం.

పాపరుకు స్వంతంగా వ్యవహారం జరుపుకోడానికి శక్తి కేదు. అందువల్ల వెంకటశివరావు ఈ వ్యవహారంలో రాఘవయ్య గారిని ఆశ్రయించి, ఆయన గనక పనిచేసి తన దానా గలిపించినట్లయితే పాతికకరాల భూమి యానాది సంఘానికి ఉచితంగా వ్రాసియిచ్చి, మిగిలిన పాతికకరాల భూమి తాను తీసుకొని తృప్తిపడతానని రాఘవయ్య గారి పేర చేజాబు వ్రాసియిచ్చాడట!

రాఘవయ్య గారు ఆస్తిలో పేరుబడ్డ సివిల్ క్రిమినల్ వకీలు. కాంగ్రెసులో చేరిపోయి, ముఖ్యంగా యానాదులనూ, హరిజనులనూ పైకి తీసుకొని రావాలని ఆయన ఆశయం. కమ్మవారిపాలెంలో స్థాపించిన యానాది సంఘం ఆయన స్థాపించినదే. అన్ని వాదాలలో పాపరువాదం న్యాయమని ఆయన మనస్సుకి తోచి అతని తరపున నిలబడి ఉచితంగా పని చేస్తున్నాడు రాఘవయ్య గారు.

చలమయ్య చనిపోయిన తర్వాత ఆస్తి నా అన్న దిక్కులేక ఏదూ గాడూ ఆయిపోయింది. భూములు మంచివేగాని ఏమి లాభం, పదేళ్లుగా దానికి బండి ఎరువు తోలి సత్తువ చేసిన పాపాన్ని పోయిన వారెవరూలేరు. నిరుడు సంవత్సరం ఆధూమి రిసీవరు దగ్గరనుండి కాలుకు తీసుకొన్న కాలు దారుకూడా చనిపోతే, సాగుచేసే దిక్కు లేక సగం భూమి బీడుగానే నిలిచిపోయింది.

ఈస్థితిలో సుబ్బులు కమ్మవారిపాలెం కాపరం వచ్చేసరికి రాఘవయ్య గారూ, రిసీవరూ, గ్రామస్థులూ కూడబలుక్కొని యానాది సంఘం తరపున ఈ ఏభయ్యోకరాలూ సుబ్బులు సాగుచేసి మక్తాకొలిచేటట్టూ, కాళ్లు అతని పేర పుట్టించవలసిట్టూ ఏర్పాటు చేసి, భూమి అతగాడి స్వాధీనం చేసేశారు.

సుబ్బులు పేర కవులు పుట్టి భూమి వాడి స్వాధీనం అయిందనేవరకు రామిరెడ్డికి ఒకవిధమైన సంతోషం కలిగి, తాను స్వంతంగా పిలిపించకుండా మధ్యవర్తులచేత, ఆభూమి తనకు లోపాయకారీగా స్వాధీనం పెట్టవలసిందనీ, సుబ్బులు పేర వ్రాయించుకొన్న కౌళ్లు తన పేర 'ట్రాన్సుఫరు చేయించవలసినదనీ, లేక సుబ్బులే పంటపండించి ఆ కమ్మవారి కంటపడకుండా పండిన పంట ఏరుదాటించి రెడ్డిగారికి చేర్పించవలసినదనీ సుబ్బులుకు చెప్పిపంపించాడు. పట్టుదలకు ఒక్క ఏడు అయినా భూమి తన స్వాధీనానికి తెచ్చుకోవాలని రెడ్డి ఆలోచన.

తాను రాఘవయ్యగారి బంటుననీ, ఇందులో తన ప్రమేయమేమీ లేదనీ, తన్నడగవద్దనీ చెప్పి పంపాడు సుబ్బులు.

సుబ్బులు పంపిన సమాధానం రెడ్డికి చుర్రుమనీంది. అతను తలపెట్టిన కార్యమల్లా విఘ్నమే అవుతోంది. సుబ్బులుని మిలిటరీలోకి పంపాలనుకొన్నాడు: సాగలేదు. రమణికోసరం తపస్సు చేశాడు: ఫలించలేదు. కమ్మవారిపాలెం ఆస్తివిషయంలో సాయంచేయవలసినదని సుబ్బుల్ని నోరువిడిచి అడిగాడు - వాడు తోసిరాజన్నాడు. రెడ్డి ఔండుకరిచాడు. యానాదివాణ్ణి అట్లా విడిచి పెట్టితే ఎట్లా?

“మీకు వెయ్యిరూపాయ లిస్తాను. ఒక తప్పుడు సారాయికేసు ఆసుబ్బడిమీద పెట్టి వాణ్ణి ఒక్కసారి పట్టుకొని, నాచేతి కందియ్యండి. ఈసాయం చేయండి- ఇంక ఇటువంటి కోరిక మిమ్మల్ని కోరను.” అని ఆబ్కారీ ఇన్ స్పెక్టరుదగ్గరకు వెళ్లి అడిగాడు రెడ్డి. లాభం లేకపోయింది.

౧౫

తెల్లవారింది. ఆరోజు సోమవారం. సుబ్బులూ, రమణీ నిద్రలేవలే దింకా. తలుపులు వేసి నిద్రపోతున్నారు. రమణితల్లి వాకిలి చిమ్ముతోంది. ముసలి వాడు లేచి వేపచెట్టుక్రింద పళ్లుతోముకొంటున్నాడు.

చేతిలో లాతీలూ, నెత్తిన ఎర్రటోపీలూ పెట్టుకొని, ఇద్దరు పోలీసుజవానులూ, సబిన్ స్పెక్టరు వాకిట్లోకి వచ్చి నిలబడి—

“సుబ్బు డెక్కడ” అని అడిగారు.

కమ్మవారిపాలెం మునసబూ, కరణం ఎడంగా నిలబడ్డారు.

“అమ్మా! రమణీ” అని పిలిచింది రమణితల్లి.

కళ్లు నులుముకొంటూ తలుపు తీసి, ఎర్రటోపీలు చూచి బెదురుకొన్నది రమణి. వెళ్లి మామను లేవగొట్టింది. మొలగుడ్డ బిగించుకొంటూ బయటికి వచ్చాడు సుబ్బులు. పోలీసులకు దణ్ణం పెట్టాడు.

“దణ్ణాని కేంగాని - నీమీద చోరీకేసు రిపోర్టు అయింది. నీమొలనున్న వెంకిమొలతాడు నువ్వెక్కడ చోరీచేశావు?” అని వెళ్లి అతనిరక్క పట్టుకొన్నారు పోలీసులు.

సుబ్బులు కర్థంగాలేదు. ఇప్పటికి సంవత్సరంగా తాను దానిని పెట్టుకునే ఉంటున్నాడు. అందరికీ తెలిసిన విషయమే.

“ఈమొలతాడు నాదేనండి” అన్నాడు సుబ్బులు.

“నువ్వు సంపాదించావు! స్టేషన్ కు పద. పట్టుకోవోయ్.” అని ఇన్ స్పెక్టరు అనేసరికి, పోలీసు జవానులు అరెస్టుచేసి పట్టుకొన్నారు.

సుబ్బులు లోపలకు పోయి గుడ్డ వేసుకొని వచ్చాడు.

పోలీసు లింట్లోకి పోయి ఏమేమో సోదాచేసుకొన్నారు. ఇంకేమీ దొరకలేదు.

“మా మామమీద కేసుపెట్టిం చెవరండి?” అని అడిగింది రమణి.

“సాత్తు పోగొట్టుకొన్నవారు.”

“ఆయన పేరండి?”

“రావుసా హేలు పల్లపోతు రామిరెడ్డి, ఆయన మేనమామ కొడుకు అయ్యపరెడ్డిని.”

“ఏమని వారు పెట్టిన కేసు?”

“అయ్యపరెడ్డి, రామిరెడ్డి రెడ్డిగారి పల్లెలో నిద్రపోతుండగా మొన్నటిరాత్రి సుబ్బుడు ఇంట్లో ప్రవేశించి, అయ్యపరెడ్డి మొలనున్న వెండిబిళ్లల మొలతాడు చోరీగాతీసుకొనిపోతుండగా వాళ్ళిద్దరూ చూశామని.”

“చిత్తమండి.” అన్నది రమణి.

సుబ్బులు నవ్వుకొన్నాడు. ముసలీవాడూ, ముసలీదీ గొల్లుమన్నారు. రమణి వాళ్ల నోళ్లు నొక్కింది.

పోలీసులు సుబ్బుల్ని తీసుకొనిపోయినారు. పోలీసుస్టేషన్ కు పోకుండా రెడ్డిగారి పల్లెలో రామిరెడ్డి కొబ్బరితోటలో, లక్ష్మమ్మ సుబ్బులుకి కట్టించిన యింటికి తీసుకొనిపోయినారు. ఊళ్లో జనం పోగయితే పోలీసులు తరిమివేసినారు. రెడ్డి, ఇన్ స్పెక్టరు లోపలికి వెళ్లారు.

“వచ్చావుటరా సుబ్బా!” అని అడిగాడు రామిరెడ్డి. సుబ్బులు దణ్ణం పెట్టి ఊరుకున్నాడు.

“ఇంతట నయినా చెడిపోక, ఆ దేవుడి మాన్యం రామిరెడ్డికి అప్పచెప్ప.” అన్నాడు ఇన్ స్పెక్టరు.

సుబ్బులు పలకలేదు.

“రామిరెడ్డి నీకు చేసిన మహోపకారానికి ఇప్పుడు ఈమాత్రం సాయం నీవు చేయలేవా? రెడ్డి పేర దస్తావేజు వ్రాయించి పొలం స్వాధీనంచెయ్యి. ఆతర్వాత కమ్మవారున్నారు. రెడ్డి ఉన్నాడు. కోర్టులున్నవి.” అన్నాడు పోలీసు ఇన్ స్పెక్టరు.

సుబ్బులు పలకలేదు.

“చెరుకా బెల్లం పెట్టమంటే పెట్టుతుందండీ, దాన్ని గానగలో పెట్టి మరతిప్పితే రసం కారుస్తుంది.” అన్నాడు రామిరెడ్డి.

“అంతపనీ జరగవలసిందేనా” అన్నాడు ఇన్ స్పెక్టరు.

రామిరెడ్డిచేతిలో పేముబెత్తం. పోలీసుచేతిలో లాఠీ కర్ర! జన్మఎత్తినందుకు సార్థకం అయి

పోయింది వాటి జన్మ. సుబ్బులు శరీరం వప్పజెప్పి ఊరుకున్నాడు. అధికారిద్దరూ చెరిసగం పంచుకొన్నారు: పందిని బాదినట్లు బాది విడిపించారు.

ఇద్దరూ కాఫీ తీసుకొని, గుర్రబృందమీద వెళ్లి పోతే వెనక పోలీసుజవానులు సుబ్బులుని అరదండాలు వేసి తీసుకొనిపోయినారు.

సుబ్బులుకు మంటలెత్తిపోతోంది. శరీరం రక్తపింజర పాములా ఎర్రగా తాటలు తేలిపోయింది.

లక్ష్మమ్మని ఒక్కసారి తలుచుకొని కళ్లనీరు నింపాడు సుబ్బులు. ఆమె కోడల్ని, మనమల్ని తీసుకొని, రామిరెడ్డి అత్తగారింటికి వెళ్లినది; ఊళ్లో లేదని అక్కడ చేరినవారిలో ఒకరు చెప్పారు సుబ్బులుకు.

ఆ తీసుకొనిపోవడం ఎకాఎకీని డిస్టి కలెక్టరు గారి కోర్టుకు తీసుకొనిపోయి, సుబ్బులుమీద కేసు పెట్టారు. వంటిమీది దెబ్బలు కనిపించకుండా గుడ్డ కప్పకొన్నాడు సుబ్బులు.

తన పెనిమిటి నట్లా పోలీసులు తీసుకొని పోయినవెంటనే రమణి, కాంగ్రెసు నాయకులను తీసుకొని, రాఘవయ్యగారి దగ్గరకు పోయింది. రాఘవయ్యగారు సుబ్బులు తరఫున కోర్టులో హాజరయ్యారు.

మొదటి సాక్షి రామిరెడ్డి, రెండో సాక్షి అయ్యపరెడ్డి బోనెక్కి, దేవుని ఎదుట ప్రమాణం చేసి అంతా నిజం చెప్పతామని ప్రమాణంచేశారు. ఆరాత్రి వాళ్ళిద్దరూ రెడ్డిగారి పల్లెలో నిద్రపోతుండగా, ముద్దాయి ఇల్లా తాళం పగలగొట్టి లోపల ప్రవేశించి అయ్యపరెడ్డి నడుముకు పెట్టుకున్న వెండిబిళ్లల మొలతాడు తీసుకొనిపోతుండగా మేము చూచినామని ఇద్దరూ సాక్ష్యం చెప్పారు. ముద్దాయి తీసుకొని పోయిన మొలతాడు ఇదేనని రుజువుచేశారు సాక్షులిద్దరూను.

కమ్మవారిపాలెం మునసబు కరణాల సమక్షంలో ముద్దాయివద్ద చోరీసాక్షు పట్టుపరచుకొన్నామనీ, సేరంచేసిన మాట నిజమేనని ముద్దాయి పోలీసు

విచారణలో పెద్దమనుష్యుల ఎదుట ఒప్పుకొన్నాడనీ పోలీసు ఆఫీసరు సాక్ష్యం చెప్పాడు.

కోర్టువారు సాక్ష్యం అంత వ్రాసుకొన్నారు. నీవేమి చెప్పతావని ముద్దాయి నడిగారు. నాకేమీ తెలియదన్నాడు ముద్దాయి.

“పోలీసు తెచ్చిన సాక్ష్యం బలంగా ఉన్నందున నీవు నేరంచేసినట్టు మేము నమ్ముతున్నాం: నీతరపున ఉత్తరసాక్షులున్నారా?” అని అడిగారు కోర్టువారు.

“నాకు ఒక్క లక్షమూ తప్ప ఇంకెవ్వరూ సాక్షులు లే”రని చెప్పాడు ముద్దాయి.

కోర్టువారు లక్షమూని విచారించడానికి కేసు వాయిదా వేశారు.

౧౫

లోకంనోరు మూయడానికి మూకుడున్నదా? లక్షమూ కోడల్ని, మనమల్ని తీసుకొని యింటికి వచ్చే రావడంతోటే ఊరంతా అట్టుడికినట్టుడికి పోతోంది. రమణిని రెడ్డి చెయ్యిపట్టుకొని లాగిన విషయం, సుబ్బులుని మిలిటరీకి పంపడానికి చేసిన ప్రయత్నాలూ, సుబ్బులుమీద కేసుపెట్టడం, దొడ్లొచ్చావగొట్టడం, జెయిల్లో పెట్టడం - అన్నీ ఆమె చెవిలో పడ్డవి. ఆమె ఏమి చేయగలదు? తన కొడుకు చివరికి రాక్షసుడయిపోయాడు.

జెయిల్లో ఉన్న సుబ్బు లామెకళ్లలో మెదిలే వరకు ఆమెకు దుఃఖం వచ్చి కుంపటిముందు కూర్చుని ముక్కుతుడుచుకొంటోంది. “అమ్మా! ఆకలవు తోంది. నీచేత్తో ఇంతఅన్నం పెట్టమ్మా.” అని సుబ్బు లకుగుతోంటే ఆమెగర్భం తరుక్కొని పోతోంది.

“మీరు పెద్దవారు, కంట నీరు పెట్టకం డత్తయ్యా” అని రమణి ఆమెకన్నీరు తుడిచి, పాదాలు ఒత్తుతోంది.

తన కడుపున ఆ రామిరెడ్డికిబదులు సుబ్బులే పుట్టకూడదా? అరవయ్యేళ్లు వచ్చిన తర్వాత కొడుకు

తన ఎదురొమ్మమీదకుంపటి తీసుకొనివచ్చిపెట్టాడు. ఇంతలో కొడుకువచ్చి—

“అమ్మా, అట్లా కూర్చున్నావేమి?” అని అడిగాడు. లక్షమూ చీదరించుకొన్నది.

“ఆ యానాదివాడు చూశావుగదూ: పెద్దఇంటి వాళ్లం - నిన్ను రచ్చకెక్కించాలని కోర్టులో నిన్ను సాక్ష్యం వేసుకొన్నాడు.”

“నన్నా?”

“నిన్నే.”

“సాక్ష్యమా?”

“అవును.”

“ఏమని?”

“ఏమో?”

లక్షమూ పలకలేదు.

“అమ్మా! ఆడదాన్ని నిన్ను వాడు సాక్ష్యం వేసుకొని అవమానపరచవచ్చా?”

లక్షమూ తల వంచుకొని కూర్చున్నది.

“వాడి కసలు ఈకేసులో సాక్ష్యం ఎందుకమ్మా, చెప్పు. నేను పోలీసువారికి సహాయపడి రికార్డు అంతా మనకి అనుకూలంగా సృష్టించిపెట్టాను. ఏదో తెలియకచేశానని కోర్టులో వాడు నేరం ఒప్పుకొంటే తీరిపోదా? కోర్టువారు పదో, ఇరవయ్యో జుల్మానా వేస్తే ఆవైకం నేనే కట్టి వాణ్ని విడిపించుకొని రాకపోయానా?” అన్నాడు రామిరెడ్డి.

కొడుకుకళ్లలో వికారంగా చూచింది లక్షమూ.

రామిరెడ్డి కర్థంగాలేదు ఆమెమాపుల్లోని అర్థం.

౧౬

యానాదివాడి కేసులో లక్షమూ సాక్ష్యం చెప్పతుందని ఆనాడు జనం తండాలు తండాలుగా వచ్చిపడ్డారు. లక్షమూను ముద్దాయి సాక్ష్యం వేసుకోవడం దేనికో ఎవ్వరికీ అర్థంకాలేదు. చోరి సాక్షు ప్రత్యక్షంగా ముద్దాయిదగ్గర దొరకనే దొరికింది.

చోరీచేస్తుండగా స్పష్టంగా చూచినట్లు రావు సాహేబూ, అయ్యపరెడ్డి చెప్పనే చెప్పారు. వాళ్లు అబద్ధ మాడడానికి కారణమేమిటి? లక్షమ్మ ముసలిది - ఏమి చెప్పగలదు కోర్టులో? సుబ్బులుకు రెండేళ్లు శిక్షతప్పదు. అందులో డిప్టీ కలెక్టరు చండ ప్రచండుడు. శిక్షానంతరం వాణ్ణి దొంగయానాదిగా కేడీలలో చేర్చి, రామిరెడ్డి గ్రామమునసబు అయినందున, ఆ కేడీమీద ఆధికారం యిచ్చి, వాణ్ణి ఆయనగారి స్వాధీనంచేస్తారు. ఇక సుబ్బులూ, రమణీ రామిరెడ్డి చెప్పకొంద తేలుఅయిపోతారు. — రామిరెడ్డి పొంగి పోతున్నాడు.

మందు లక్షమ్మని బోనెక్కించారు. ప్రమాణం చేయించారు. ఆమెఎదురుగా పోలీసుల నడుమ సుబ్బులు. ఒకరి నొకరు చూచుకొని కళ్లనీళ్లు పెట్టుకొన్నారు.

రాఘవయ్యగారు కుర్చీమీద కూర్చుంటే ఆయనవెనకనే నిలబడింది రమణి. ఎదురుగా పోలీసు ఇన్ స్పెక్టరు. ఆయనప్రక్క రావుసాహేబు రామిరెడ్డి, ఆయనప్రక్క అయ్యపరెడ్డిని.

మద్దాయి చోరీచేసిన వెండిబిళ్లల మొలత్రాడు కోర్టువారు తెప్పించి బల్లమీద పెట్టారు.

రాఘవయ్యగారు లేచి—
“అమ్మా!” అని పిలిచారు.
“అయ్యా!” అన్నది లక్షమ్మ.
“రామిరెడ్డి నీకొడుకా అమ్మా?”
“అ! నాకడుపునే పడ్డాడండి.”
“మద్దాయి నెరుగుదువా?”
“అయిదోవీడు అప్పటినుండి వాణ్ణి సాకానండి.”
“వాని భార్య రమణి నెరుగుదువా?”
“అది నా రెండో కోడలండి.”
“మద్దాయికి నీవు వెండిబిళ్లల మొలత్రాడు చేయించిపెట్టావా?”
“పెట్టానండి.”
“ఎన్నాళ్లయిందీ?”
“సంవత్సరం అయిందండి.”

“ఎందుకు గాను చేయించిపెట్టావు?”
“నిరుడు సంవత్సరం నేను గోదావరి పుష్కరాలకు కోటిలింగాలదగ్గర స్నానంచేస్తుంటే కాలు జారి గోదావరిలో పడి కొట్టుకొనిపోయాను. సుబ్బులు అంత గోదావరిలోనూ దూకి ఈదుకొనివచ్చి నన్ను గట్టునచేర్చాడు. నాకు వొళ్లు స్మారకం తెలియలేదు. సుబ్బులు నన్ను ఇంటికి తీసుకొనివచ్చిన తర్వాత నెల్లాళ్లు ఖాయలాపడ్డాను. నా కొడుకు రామిరెడ్డి సాలి మనిషిని తీసుకొని బెంగుళూరులో ఉంటే మీఅమ్మకి ప్రాణంమీదికి వచ్చిందని మూడు తెలిగ్రాము లిచ్చినా అతడు ఇంటికి రాలేదు. సుబ్బులు నన్ను బ్రదికించి నాకు చేసిన చాకిరీ నేను మరచిపోలేక సుతోషం కొద్దీ, నూటవీభయి రూపాయలు పెట్టి మొలత్రాడు చేయించిపెట్టాను. ఎన్ని చేయించిపెట్టినా వాడి రుణం నేను తీర్చుకోగలనాండి?” అన్నది లక్షమ్మ.

“ఆ మొలత్రాడు ఇదేనా?”
“ఇదేనండి.”
లక్షమ్మను బోను దిగుమన్నారు కోర్టువారు.

— సుబ్బులు నిగ్గోషి అని నిరూపిస్తూ, అబద్ధపు కేసు బనాయించినందుకు రామిరెడ్డినీ, అయ్యపరెడ్డినీ అరెస్టు చేసి కోర్టులో పెట్టించారు కోర్టువారు.

కోర్టువారిచ్చిన మొలత్రాడు కళ్ళకద్దుకొని, కోర్టువారికి నమస్కరించి, లక్షమ్మపాదాలకు సాగిల బడ్డాడు సుబ్బులు.

“అత్తా” అని నమస్కరించింది రమణి.
“నా తండ్రి! నీవే నా కొడుకువు. ఇదే నాకోడలు. ఇంక నేను రెడ్డిగారిపల్లె గడ్డ తొక్కను. నీవద్దనే యానాది సంఘంలో చేరి, పతితులకు నేవ చేస్తాను. పదండి.” అన్నది లక్షమ్మ.

గూడువిప్పిన మోటారులో లక్షమ్మని నడుంగా కూర్చోబెట్టి, ఆమె కిరుప్రక్కలా సుబ్బుల్ని, రమణినీ, రాఘవయ్యగారినీ కూర్చోబెట్టి, మెడలో పూల మాలలు వేసి మేళతాళాలతో “జే! యానాది సంఘాలకు జే! హరిజనులకు జే! కూలీలకు జే!” అని అరుస్తూ కమ్మవారిపాలెం తీసుకొనిపోయారు. ఆవూరి కమ్మవారూ, యానాదులూ, హరిజనులూనూ.